

**MT**

**MT**

**MT**



IL-KUMMISSJONI EWROPEA

Brussel 12.4.2011  
KUMM(2011) 202 finali

**KOMUNIKAZZJONI MILL-KUMMISSJONI LILL-PARLAMENT EWROPEW,  
LILL-KUNSILL, LILL-KUMITAT SOĊJALI U EKONOMIKU EWROPEW U LILL-  
KUMITAT TAR-REĠJUNI**

**Grilji intelligenti: nimxu mill-innovazzjoni għall-użu tagħhom**

{SEG(2011) 463 finali}

# KOMUNIKAZZJONI MILL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT SOĊJALI U EKONOMIKU EWROPEW U LILL- KUMITAT TAR-REĠJUNI

## Grilji intelligenti: nimxu mill-innovazzjoni għall-użu tagħhom

### 1. DAHLA

L-aġenda tal-UE għall-2020 tagħti messaggġ ċar lill-Ewropa. It-tkabbir ekonomiku u l-impjiegi tal-UE fil-gejjieni se jkollhom jiġu dejjem iktar mill-innovazzjoni fil-prodotti u fis-servizzi għaċ-ċittadini u għan-negozji Ewropej. L-innovazzjoni se tikkontribwixxi wkoll biex tiġi ttrattata waħda mill-ikbar sfidi li l-Ewropa qed tħabbat wiċċha magħha llum il-ġurnata, jiġifieri li r-rizorsi naturali jintużaw b'mod effiċjenti u sostenibbli. L-iżvilupp tal-infrastruttura tal-enerġija tagħna fil-gejjieni għandu jirrifletti dawn il-ħsibijiet. Mingħajr immodernizzar serju tal-grilji eżistenti u tal-kejl eżistenti bil-miter, se titwaqqaf il-ġenerazzjoni tal-enerġija rinnovabbli, se tkun mhedda s-sigurtà tan-netwerks, se jintilfu opportunitajiet biex wiehed jiffranka l-enerġija u biex wiehed juża l-enerġija b'mod effiċjenti, u s-suq intern tal-enerġija se jiżviluppa ħafna iżjed bil-mod.

Wiehed jista' jiddeskrivi l-grilji intelligenti<sup>1</sup> bħala netwerk immodernizzat tal-elettriku li miegħu jkun żiedu l-komunikazzjoni diġitali reċiproka bejn il-fornitur tal-elettriku u l-konsumatur, il-kejl intelligenti bil-miter u sistemi ta' monitoraġġ. Normalment, il-kejl intelligenti bil-miter ikun parti integrali mill-grilji intelligenti. Il-Kummissjoni waqqfet Task Force dwar il-grilji intelligenti sabiex jingħataw pariri dwar id-direzzjonijiet tal-politika u direzzjonijiet regolatorji għall-użu tal-grilji intelligenti fl-Ewropa. Din it-Task Force harġet rapport dwar is-servizzi, l-funzjonalitajiet u l-benefiċċji li mistennija jkun hemm. L-industrija<sup>2/3/4</sup>, l-awtoritajiet pubbliċi<sup>5</sup> u l-organizzazzjonijiet tal-konsumaturi<sup>6</sup> jidhru li jaqblu b'mod ġenerali dwar dawn l-elementi, li huma deskritti fid-dokument ta' ħidma tal-persunal meħmuż ma' din il-Komunikazzjoni.

---

<sup>1</sup> It-Task Force Ewropea għall-grilji intelligenti tiddefinixxi l-grilji intelligenti bħala networks tal-elettriku li jistgħu jintegraw, b'mod effiċjenti, l-imġiba u l-azzjonijiet tal-utenti kollha mqabbdin magħhom – jiġifieri tal-ġeneraturi, l-konsumaturi u dawk li huma kemm ġeneraturi kif ukoll konsumaturi – sabiex jiżguraw sistema tal-enerġija li tkun sostenibbli u ekonomikament effiċjenti bi ftit telf u b'livelli għoljin ta' kwalità u ta' sigurtà tal-provvista u tas-sikurezza. Ara d-dokument fis-sit tal-internet li ġej: [http://ec.europa.eu/energy/gas\\_electricity/smartgrids/doc/expert\\_group1.pdf](http://ec.europa.eu/energy/gas_electricity/smartgrids/doc/expert_group1.pdf).

<sup>2</sup> Dokument tal-Għaqda tal-industrija tal-elettriku msejja "Eurelectric" ta' Mejju 2009 li jinsab fis-sit tal-internet li ġej: [www.eurelectric.org/Download/Download.aspx?DocumentID=26620](http://www.eurelectric.org/Download/Download.aspx?DocumentID=26620).

<sup>3</sup> Dokument tal-Assoċjazzjoni Ewropea tal-Impriżi tal-Inġinerija (ORGALIME) ta' Lulju 2010 li jinsab fis-sit tal-internet li ġej: <http://www.orgalime.org/positions/positions.asp?id=358>.

<sup>4</sup> Dokument tal-assoċjazzjoni msejja "GEODE" ta' Ottubru 2010 li jinsab fis-sit tal-internet li ġej: <http://www.geode-eu.org/>.

<sup>5</sup> Dokument tal-10 ta' Ġunju 2010 tal-Grupp Ewropew tar-Regolaturi għall-Elettriku u l-Gass (l-ERGEG) dwar il-pożizzjoni dwar il-grilji intelligenti, bin-numru ta' referenza E10-EQS-38-05, li jinsab fis-sit tal-internet li ġej: [http://www.energy-regulators.eu/portal/page/portal/EER\\_HOME/EER\\_PUBLICATIONS/CEER\\_ERGEG\\_PAPERS/Electricity/2010/E10-EQS-38-05\\_SmartGrids\\_Conclusions\\_10-Jun-2010\\_Corrige.pdf](http://www.energy-regulators.eu/portal/page/portal/EER_HOME/EER_PUBLICATIONS/CEER_ERGEG_PAPERS/Electricity/2010/E10-EQS-38-05_SmartGrids_Conclusions_10-Jun-2010_Corrige.pdf).

<sup>6</sup> Ara d-dokument kongunt tal-Uffiċċju Ewropew tal-Għaqdiet tal-Konsumaturi u l-Assoċjazzjoni Ewropea għall-koordinament tar-rappreżentanza tal-konsumaturi fl-istandardizzazzjoni li jinsab fis-sit tal-internet li ġej: <http://www.anec.org/attachments/ANEC-PT-2010-AHSMG-005final.pdf>.

Il-benefiċċji tal-grilji intelligenti huma magħrufa sewwa. Il-grilji intelligenti jistgħu jimmaniġġjaw l-interazzjoni u l-komunikazzjoni diretta bejn il-konsumaturi, id-djar jew il-kumpaniji, utenti oħra tal-grilja u l-fornituri tal-enerġija. Dawn jagħtu opportunità lill-konsumaturi biex jikkontrollaw u jimmaniġġjaw ix-xejriet individwali tagħhom tal-konsum – haġa li qatt ma setgħu jagħmlu qabel u li, min-naħa tagħha, tipprovdi inċentiv qawwi sabiex l-enerġija tintuża b'mod effiċjenti jekk dawn il-grilji jkunu kkombinati ma' prezzijiet tal-elettriku li jkunu jiddependu fuq il-hin. Immaniġġjar aħjar u iktar immirat tal-grilja jwassal għal grilja li tkun aktar sigura u li tithaddem b'inqas spejjeż. Il-grilji intelligenti se jkunu l-bażi tas-sistema tal-enerġija tal-gejjieni li ma tużax karbonju. Permezz tagħhom se jiġu integrati ammonti kbar tal-enerġija rinnovabbli li gejjja minn fuq l-art u minn lil hinn mill-kosta u tal-vetturi elettrici, waqt li jzommu d-disponibbiltà għall-ġenerazzjoni tal-enerġija b'mod tradizzjonali u l-adegwatezza tas-sistema tal-enerġija. Barra minn hekk, l-użu tal-grilji intelligenti jagħti opportunità biex jissahħu l-kompetittività fil-gejjieni u r-rwol dinji tal-fornituri tat-teknoloġija tal-UE, bħalma hija l-industrija tal-iġinerija elettrika u elettronika li hija magħmula l-iktar mill-imprizi żgħar u ta' daqs medju, bħala mexxejja fil-qasam teknoloġiku<sup>7</sup>. Fl-aħħar nett, il-grilji intelligenti jipprovdu pjattaforma għall-kumpaniji tradizzjonali tal-enerġija u għall-kumpaniji li jkun għadhom kemm daħlu fis-suq, bħalma huma l-kumpaniji tat-teknoloġiji tal-informazzjoni u tal-komunikazzjoni (l-ICT), inklużi l-imprizi ż-żgħar u ta' daqs medju, sabiex dawn jizviluppaw servizzi tal-enerġija godda u innovattivi filwaqt li jqisu kif xieraq l-isfidi tal-ħarsien tad-dejta u tas-sigurtà tal-internet. Dawn l-affarijiet flimkien għandhom itejbu l-kompetizzjoni fis-suq tal-bejgħ bl-immnut, iservu ta' inċentiv għat-tnaqqis fl-emissjonijiet tal-gassijiet b'effett ta' serra u jipprovdu opportunità għat-tkabbir ekonomiku.

Il-grilji intelligenti jistgħu jagħtu kontribut siewi għall-istrategija l-ġdida għal tkabbir intelligenti, sostenibbli u inkluziv, fosthom għall-għanijiet proposti fl-inizjattiva ewlenija għal Ewropa li tuża r-rizorsi bmod effiċjenti u għall-miri tal-enerġija u tal-klima Ewropej, li jinsabu fil-qalba tas-suq intern tal-enerġija. Id-dispożizzjonijiet tat-Tielet Pakkett u, b'mod speċjali, tal-Anness I.2 tad-Direttiva dwar l-elettriku (2009/72/KE), jobbligaw b'mod ċar lill-Istati Membri li jivvalutaw<sup>8</sup> l-introduzzjoni tas-sistemi tal-kejl intelligenti bil-miter bħala pass ewlieni sabiex jibdeu jiġu implimentati l-grilji intelligenti u jdaħħlu 80 % minn dawk li jkunu ġew ivvalutati b'mod pozittiv. Il-grilji intelligenti huma identifikati wkoll bħala mod kif l-Istati Membri jistgħu jilħqu l-obbligi tagħhom li jippromwovu l-effiċjenza fl-użu tal-enerġija<sup>9</sup>. Barra minn hekk, id-Direttiva dwar l-effiċjenza fl-użu finali tal-enerġija u dwar is-servizzi tal-enerġija (2006/32/KE) – li l-Kummissjoni bħalissa qed tanalizza jekk hemmx bżonn tiġi riveduta<sup>10</sup> – titlob għal kejl bil-miter li jirrifletti b'mod preċiż il-konsum veru tal-enerġija tal-utent aħħari u li jipprovdi tagħrif dwar il-hin eżatt li fih intużat l-enerġija. Il-Kunsill Ewropew ta' Frar 2011 irrikonoxxa r-rwol importanti li għandhom il-grilji intelligenti u stieden lill-Istati Membri biex, flimkien mal-entitajiet Ewropej tal-istandardizzazzjoni u mal-industrija, “jaċċelleraw il-hidma bil-ħsieb li jadottaw standards tekniċi għas-sistemi ta' ċċarġjar għall-vetturi elettrici sa nofs l-2011 u għal networks [grilji] u arloġġi [miters] intelligenti sa tmiem l-2012”<sup>11</sup>. Fit-tul, il-Komunikazzjoni tal-Kummissjoni għal pjan direzzjonali għal ekonomija

<sup>7</sup> Ara d-dokument imsejjah “ELECTRA”, COM(2009) 594 finali.

<sup>8</sup> F'każ li ma ssir ebda valutazzjoni ekonomika, tal-inqas 80 % mill-konsumaturi kollha għandu jkollhom il-kejl intelligenti bil-miter sal-2020.

<sup>9</sup> L-Artikolu 3(11) tad-Direttiva 2009/72/KE.

<sup>10</sup> Il-Pjan għall-effiċjenza fl-użu tal-enerġija 2011, COM(2011) 109 finali.

<sup>11</sup> Il-konklużjonijiet tal-Kunsill Ewropew tal-4 ta' Frar 2011, li jinsabu fis-sit tal-internet li ġej:

<http://register.consilium.europa.eu/pdf/mt/11/st00/st00002.mt11.pdf>.

kompetittiva b'livell baxx ta' emissjonijiet tal-karbonju fl-2050<sup>12</sup> tidentifika l-grilji intelligenti bħala fattur ewlieni li jwassal għal sistema tal-elettriku b'livell baxx ta' emissjonijiet tal-karbonju fil-gejjieni, minhabba li huma jiffaċilitaw l-effiċjenza mil-lat tad-domanda, jzidu s-sehem tal-enerġija rinnovabbli u tal-ġenerazzjoni ddeċentrata u jippermettu li jintuża l-elettriku fit-trasport.

Fl-Ewropa, matul l-aħħar għaxar snin sar investiment ta' iktar minn EUR 5.5 biljun<sup>13</sup> f'madwar 300 proġett dwar il-grilji intelligenti. L-istampa numru 1 tagħti harsa ġenerali lejn dan. Madwar EUR 300 miljun ġie mill-baġit tal-UE. L-UE għadha fil-fażi tal-bidu tal-użu reali tal-grilji intelligenti<sup>14</sup>. Illum il-ġurnata, madwar 10 % tad-djar tal-UE biss għandhom xi tip ta' miter intelligenti stallat, għalkemm ħafna minnhom mhux bil-fors jipprovdu l-firxa kollha ta' servizzi lill-konsumaturi. Madankollu, dawk il-konsumaturi li għandhom il-miters intelligenti naqqsu l-konsum tal-enerġija tagħhom b'sa 10 %<sup>15</sup>. Xi proġetti pilota jissuġerixxu li fil-verità jista' jkun hemm saħansitra iktar iffrankar tal-enerġija<sup>16</sup>. Proġetti pilota oħrajn urew li l-grilji intelligenti jistgħu jagħtu kontribut ewlieni sabiex jitnaqqsu l-emissjonijiet tad-diossidu tal-karbonju. L-istudju msejjah "Smart 2020"<sup>17</sup>, li jkejjel l-impatt dinji tal-grilji intelligenti, qed jistma li se jkun hemm tnaqqis ta' 15 % fl-emissjonijiet tad-diossidu tal-karbonju, waqt li l-istudju tal-istitut għar-riċerka dwar l-enerġija elettrika ("EPRI")<sup>18</sup> jirrapporta li kien hemm tnaqqis ta' kważi 9 % fl-emissjonijiet domestiċi kollha tal-karbonju ġġenerati mis-settur tal-enerġija Amerikan fl-2006. L-istudju Ewropew dwar il-bijointelligenza<sup>19</sup> jikkonkludi li l-grilji intelligenti jistgħu jnaqqsu l-konsum primarju annwali tal-enerġija tas-settur tal-enerġija tal-UE bi kważi 9 % sal-2020. Il-grilji intelligenti huma

<sup>12</sup> COM(2011) 112/4.

<sup>13</sup> Il-Kummissjoni Ewropea, "Opinjoni dwar il-grilji intelligenti mill-proġetti pilota: it-tagħlim li hadna u l-izviluppi attwali", dokument taċ-Ċentru Kongunt għar-Riċerka li għandu jinhareġ f'Ġunju tal-2011.

<sup>14</sup> Biex inqas, nistgħu nqas li l-gvern Amerikan nieda programm għall-ghotjiet għall-investimenti f'100 proġett dwar il-grilji intelligenti li jlahhaq it-3.4 biljun dollaru Amerikan. Dan il-programm jibni fuq l-investimenti ta' 4.7 biljun dollaru Amerikan li ġejjin mill-industrija privata, mill-ibliet u minn imsiehba oħrajn. Il-gvern Ċiniż ukoll qed jinvesti fi proġetti dwar il-grilji intelligenti u s'issa alloka 7.3 biljun dollaru Amerikan għal self ta' stimulu u għal ghotjiet fl-2011. L-Awstralja u n-New Zealand qed jifhem s-swieq tal-enerġija tagħhom għall-kompetizzjoni sabiex jattiraw kapital mis-settur privat għall-bidla għall-grilji intelligenti.

<sup>15</sup> Il-pagna 4 tad-dokument ta' Vincenzo Cannatelli msejjah "Il-proġett tal-ENEL imsejjah "Telegestore" miexi fit-triq it-tajba", li jinsab fis-sit tal-internet li ġej: <http://www.greey.ca/RelatedFiles/1/ENEL%20Telegestore%20Project%20IS%20ON%20TRACK.pdf>.

<sup>16</sup> Fir-Renju Unit, il-proġett imsejjah "AlertMe" jippermetti lill-klijenti jitfu l-apparat permezz tal-internet jew tat-telefown ċellulari u, fi tmien xhur, ir-residenti ffrankaw madwar 40 % tal-elettriku. Fi Spanja, it-tbassir tal-proġett imsejjah "GAD" juri li konsumatur normali jista' jiffranka 15 % mill-konsum totali tal-enerġija. Fl-Amerka, il-proġett pilota msejjah "Smart Grid City" li għandu l-għan li jifhem l-impatti li jista' jkollha firxa ta' teknoloġiji tal-"grilji intelligenti", fosthom is-softwer tal-grilji miftuhin, li jippermetti l-komunikazzjoni reċiproka fil-grilja, wassal għal tnaqqis ta' 90 % fil-problemi marbutin mal-vultaġġ, li b'hekk naqqas il-htigijiet ġenerali tal-enerġija bi 3 sa 5 % f'belt ta' 100 000 ruh.

<sup>17</sup> GeSI SMART 2020, <http://www.gesi.org/LinkClick.aspx?fileticket=tbp5WRTHUoY%3D&tabid>.

<sup>18</sup> EPRI2008. Studju tal-Istitut għar-riċerka dwar l-enerġija elettrika (EPRI) msejjah "The green grid: Energy savings and carbon emissions reductions enabled by a smart grid" ("Il-grilja li ma tagħmilx ħsara lill-ambjent: l-iffirankar tal-enerġija u t-tnaqqis fl-emissjonijiet tal-karbonju li jista' jkun hemm permezz ta' grilja intelligenti"), ippubblikat f' Palo Alto, l-Kalifornja, fl-Istati Uniti tal-Amerka, li jinsab fis-sit tal-internet li ġej: [http://www.smartgridnews.com/artman/uploads/1/SGNR\\_2009\\_EPRI\\_Green\\_Grid\\_June\\_2008](http://www.smartgridnews.com/artman/uploads/1/SGNR_2009_EPRI_Green_Grid_June_2008.pdf)

<sup>19</sup> Ir-rapport finali tas-servizz dwar il-bijointelligenza ppubblikat f'Settembru 2008 msejjah "Impacts of Information and Communication Technologies on Energy Efficiency" ("L-impatti tat-teknoloġiji tal-komunikazzjoni u tal-informazzjoni fuq l-effiċjenza fl-użu tal-enerġija"), li jinsab fis-sit tal-internet li ġej: [ftp://ftp.cordis.europa.eu/pub/fp7/ict/docs/sustainable-growth/ict4ee-final-report\\_en.pdf](ftp://ftp.cordis.europa.eu/pub/fp7/ict/docs/sustainable-growth/ict4ee-final-report_en.pdf).

mistennija joħolqu impjegi ġodda u jġibu magħhom tkabbir ekonomiku addizzjonali<sup>20</sup>. Mad-dinja kollha, is-suq tal-apparat domestiku intelliġenti huwa mistenni jikber minn suq ta' USD 3.06 biljun fl-2011 għal suq ta' USD 15.12-il biljun fl-2015<sup>21</sup>. Barra minn hekk, huwa stmat<sup>22</sup> li l-investimenti mistennija huma ta' madwar 15 % għall-introduzzjoni tal-kejl intelliġenti bil-miter u ta' 85 % biex il-bqija tas-sistema tiġi aġġornata.

Bħalissa hemm differenza konsiderevoli bejn l-investment attwali u dak ottimu fl-Ewropa, li tista' tiġi spjegata biss parzjalment mit-tnaqqis attwali fir-ritmu ekonomiku. L-operaturi u l-fornituri tal-grilji huma mistennija jgħorru l-piż ewlieni tal-investment. Madankollu, sakemm ma jiġix żviluppat mudell ġust għall-qsim tal-ispejjeż u sakemm ma jinstabx bilanċ ġust bejn l-ispejjeż għall-investment fuq żmien qasir u l-profitti fit-tul, ir-rieda tal-operaturi tal-grilji li jagħmlu kwalunkwe investment sostanzjali tista' tkun limitata.


L-investituri għadhom qed isibuha bi tqila biex isibu l-aħjar mudell biex jaqsmu l-ispejjeż u l-benefiċċji matul il-katina tal-valur. Għadu mhux ċar kif is-sistemi kumplikati tal-grilji intelliġenti se jiġu integrati, kif se jingħazlu teknoloġiji li jkunu kosteffiċjenti, liema standards tekniċi għandhom jiġu applikati għall-grilji intelliġenti fil-gejjieni u jekk il-konsumaturi hux se jaċċettaw u jibdeu jużaw it-teknoloġija l-ġdida.

---

<sup>20</sup> S'issa l-industrija tal-enerġija b'livell baxx ta' emissjonijiet tal-karbonju ħolqot 1.4 miljun impjeg fl-Ewropa. Ricerka li saret fl-Amerka wriet li hemmhekk jistgħu jinholqu sa 280 000 impjeg dirett ġdid bl-introduzzjoni tal-grilji intelliġenti, b'aktar minn 140 000 minnhom jinżammu wara l-fażi tal-introduzzjoni.

<sup>21</sup> Ara d-dokument fis-sit tal-internet li ġej: [http://www.zpryme.com/SmartGridInsights/2010\\_Smart\\_Appliance\\_Report\\_Zpryme\\_Smart\\_Grid\\_Insights.pdf](http://www.zpryme.com/SmartGridInsights/2010_Smart_Appliance_Report_Zpryme_Smart_Grid_Insights.pdf).

<sup>22</sup> Id-dokument tal-grupp "ESMIG" li jinsab fis-sit tal-internet li ġej: <http://www.scribd.com/doc/35826660/LandisGyr-Whitepaper-IDIS> u d-dokument tal-kumpanija SAP imsejjah "Smart Grids for Europe" ("Il-grilji intelliġenti għall-Ewropa", li jinsab fis-sit tal-internet li ġej: <http://www.scribd.com/doc/47461006/12036-NM-Smart-Grids-for-Europe-En>.



*L-istampa numru 1: Harsa ġenerali lejn l-investimenti fil-grilji intelligenti u l-implimentazzjoni ta' tagħhom madwar l-UE kollha (sorsi: iċ-Ċentru Kongunt għar-Riċerka u l-Istitut tal-Energija). Il-proġetti murija hawn jistgħu jkunu mifruxa fuq iktar minn pajjiz wiehed u jistgħu jinkludu iktar minn kategorija waħda. F'din l-istampa mhumiex murija tliet proġetti: dak imsejjah "Kriegers Flak", li huwa grilja enormi bejn il-Germanja u d-Danimarka, li għandu investiment totali ta' EUR 507 miljun; dawk għall-introduzzjoni tal-miters intelligenti u għall-infrastruttura għall-kejl avanzat bil-miter fir-Renju Unit, li l-investiment fihom huwa stmat li huwa ta' EUR 11897 miljun; u dak għall-introduzzjoni tal-miters intelligenti fl-Isvetja, li jiġbor fih madwar 150 proġett u li għandu investiment totali ta' madwar EUR 1 500 miljun.*

Jeħtieġ li dawn l-isfidi jiġu indirizzati mill-aktar fis possibbli sabiex l-introduzzjoni tal-grilji intelligenti ssir b'rata iktar mgħaġġla. Il-Kummissjoni qed tippromovi li tiffoka fuq:

- (1) l-iżvilupp ta' standards tekniċi;
- (2) l-iżgurar tal-harsien tad-dejta għall-konsumaturi;
- (3) il-holqien ta' qafas regolatorju sabiex ikun hemm incentivi għall-introduzzjoni tal-grilji intelligenti;
- (4) l-iżgurar ta' suq tal-bejgħ bl-immnut li jkun kompetittiv u miftuh fl-interess tal-konsumaturi;

(5) l-ghoti ta' appoġġ kontinwu għall-innovazzjoni għat-teknoloġija u s-sistemi.

## 2. NINDIRIZZAW L-ISFIDI – INIZJATTIVI TAL-POLITIKA LI JIPPERMETTU L-UŻU TAL-GRILJI INTELLIĠENTI FL-EWROPA

### 2.1. L-iżvilupp ta' standards komuni Ewropej għall-grilji intelliġenti

Il-konkluzjonijiet tal-Kunsill Ewropew tal-4 ta' Frar 2011 ikkonfermaw il-htieġa urġenti li jiġu adottati standards Ewropej għall-grilji intelliġenti.

Ix-xogħol diġà nbeda – f'Marzu tal-2009, meta, abbażi tad-Direttiva dwar l-istrumenti tal-kejl (id-Direttiva 2004/22/KE) u tad-Direttiva dwar is-servizzi tal-enerġija, il-Kummissjoni tat mandat<sup>23</sup> lill-organizzazzjonijiet Ewropej tal-istandardizzazzjoni – lill-Kumitat Ewropew għall-Istandardizzazzjoni (il-CEN), lill-Kumitat Ewropew għall-Istandardizzazzjoni Elettroteknika (il-CENELEC) u lill-Istitut Ewropew tal-Istandards tat-Telekomunikazzjoni (l-ETSI), biex jistabbilixxu standards Ewropej għall-interoperabbiltà ta' miters intelliġenti tal-konsum (tal-elettriku, tal-gass, tal-ilma u tat-tiġin), li jinvolve protokollu dwar il-komunikazzjoni u funzjonalitajiet oħrajn, bhall-iżguraw tal-interoperabbiltà bejn is-sistemi sabiex ikun hemm komunikazzjoni sigura mal-interfaċċji tal-konsumaturi u sabiex jittejjeb l-għarfien tal-konsumaturi sabiex jadattaw il-konsum reali tagħhom. L-organizzazzjonijiet Ewropej tal-istandardizzazzjoni kellhom jipprovdu standards Ewropej għall-komunikazzjoni f'Marzu 2010 u soluzzjonijiet armonizzati kompluti għall-funzjonijiet l-oħrajn sa Diċembru 2011, iżda r-riżultati li għandhom jingħataw diġà qegħdin kważi sena tard. Sadanittant, il-Kummissjoni ndaħlet biex tiċċara l-ambitu tal-mandat skont is-sejbiet intermedjarji tat-Task Force dwar il-grilji intelliġenti u biex jiġi evitat aktar dewmien. L-ewwel riżultati għall-istandardizzazzjoni Ewropej għall-miters intelliġenti huma mistennija sa tmien l-2012.

F'Ġunju 2010, il-Kummissjoni tat mandat<sup>24</sup> lill-organizzazzjonijiet Ewropej tal-istandardizzazzjoni biex jirrevedu l-istandardizzazzjoni eżistenti u jiżviluppaw standards godda sabiex, fi żmien 18-il xahar, ikun jista' jiġi adottat approċċ armonizzat Ewropew għall-interoperabbiltà tal-istrumenti għall-iċċarġjar tal-vetturi elettrici mat-tipi kollha ta' vetturi elettrici u mal-punti tal-forniment tal-elettriku. Din l-armonizzazzjoni se tippermetti lill-utenti jużaw l-istess strument biex jiċċarġjaw għadd ta' vetturi elettrici u se tiżgura li dawn l-istrumenti jkunu jistgħu jitqabbdu u jiġihaddmu fl-UE kollha. Hemm qbil wiesa' dwar il-fatt li l-Ewropa għandha bżonn dawn l-istandardizzazzjoni b'mod urġenti.

Fl-1 ta' Marzu 2011, il-Kummissjoni tat mandat lill-organizzazzjonijiet Ewropej tal-istandardizzazzjoni marbut mal-grilji intelliġenti<sup>25</sup> sabiex, sa tmien l-2012, jiżviluppaw standards li jiffaċilitaw l-implimentazzjoni ta' servizzi u funzjonalitajiet ta' livell għoli marbutin mal-grilji intelliġenti. Il-mandat jissejjes fuq il-kunsens miksub bejn il-partijiet interessati li qed jiehdu sehem fit-Task Force u fil-grupp ta' ħidma kongunta dwar il-grilji intelliġenti tal-organizzazzjonijiet Ewropej tal-istandardizzazzjoni – dan għandu jiżgura proċess bla problemi u li ma jiħux fit-tul.

<sup>23</sup> Il-mandat M441 tat-12 ta' Marzu 2009,  
<http://www.cen.eu/cen/Sectors/Sectors/Measurement/Pages/default.aspx>.

<sup>24</sup> Il-mandat M468 tad-29 ta' Ġunju 2010,  
[http://ec.europa.eu/energy/gas\\_electricity/smartgrids/taskforce\\_en.htm](http://ec.europa.eu/energy/gas_electricity/smartgrids/taskforce_en.htm).

<sup>25</sup> Il-mandat M490 tal-1 ta' Marzu 2011,  
[http://ec.europa.eu/energy/gas\\_electricity/smartgrids/taskforce\\_en.htm](http://ec.europa.eu/energy/gas_electricity/smartgrids/taskforce_en.htm).



Se titwaqqaf sistema ta' monitoraġġ sabiex ikun żgurat li tinzamm id-data ta' skadenza tal-2012 stabbilita mill-Kunsill Ewropew fi Frar tal-2011. Jekk ma jkunx hemm biżżejjed progress matul l-2011, il-Kummissjoni se tintervjeni biex tiżgura li tinzamm id-data ta' skadenza u li jiġu stabbiliti l-istandards meħtieġa, pereżempju billi tiddefinixxi kodiċi tan-network.

Barra minn hekk, il-Kummissjoni se tkompli tirrevedi l-politika Ewropea dwar l-istandardizzazzjoni billi ssegwi l-White Paper tagħha msejha "Il-Modernizzazzjoni tal-Istandardizzazzjoni tal-ICT fl-UE: it-Triq 'il Quddiem"<sup>26</sup> kif ukoll l-iżviluppi globali fl-istandardizzazzjoni.

## **1. Azzjonijiet dwar l-istandards tal-grilji intelligenti**

- Bl-ġhajjnuna tat-Task Force, il-Kummissjoni se timmonitorja l-implimentazzjoni tal-programm ta' ħidma stabbilit fil-mandat bil-ghan li l-istandards jiġu adottati fil-hin. Jekk ma jkunx hemm biżżejjed progress matul l-2011, il-Kummissjoni se tintervjeni biex tiżgura li tinzamm id-data ta' skadenza u li jiġu stabbiliti l-istandards meħtieġa, pereżempju billi tiddefinixxi kodiċi tan-network.
- Il-Kummissjoni se ssegwi wkoll l-iżvilupp tal-istandards tal-ICT fil-livell Ewropew u f'dak internazzjonali sabiex tiffaċilita l-implimentazzjoni tal-grilji intelligenti.

## **2.2. Nindirizzaw il-kwistjonijiet tal-privatezza tad-dejta u tas-sigurtà**

L-iżvilupp ta' skemi legali u regolatorji li jharsu l-privatezza tal-konsumatur f'ħidma mill-qrib mal-awtoritajiet għall-harsien tad-dejta, b'mod partikulari mal-Kontrollur Ewropew għall-Protezzjoni tad-Dejta, u l-iffaċilitar tal-aċċess tal-konsumaturi għad-dejta tal-enerġija tagħhom ipproċessata minn partijiet terzi u tal-kontroll tagħhom ta' dik id-dejta huma essenzjali sabiex il-grilji intelligenti jiġu aċċettati b'mod wiesa' mill-konsumaturi<sup>27</sup>. Kwalunkwe skambju tad-dejta jrid iħares ukoll id-dejta sensittiva tan-negożju tal-operaturi tal-grilji u tal-partecipanti l-oħra, u jippermetti lill-kumpaniji jaqsmu d-dejta dwar il-grilja intelligenti b'mod sikur.

Id-Direttiva 95/46/KE dwar il-harsien tad-dejta personali<sup>28</sup> tikkostitwixxi l-leġislazzjoni ewlenija li tirregola l-ipproċessar tad-dejta personali. Id-Direttiva hija newtrali mil-lat tat-teknoloġija u l-prinċipji tal-ipproċessar tad-dejta japplikaw għall-ipproċessar tad-dejta personali fi kwalunkwe settur, u għalhekk ikopru wkoll xi aspetti tal-grilji intelligenti. B'mod partikulari, id-definizzjoni tad-dejta personali<sup>29</sup> hija rilevanti, minħabba li d-distinzjoni bejn id-dejta personali u dik li mhix hija importanti ferm għal iktar uzu tal-grilji intelligenti. Jekk id-dejta pproċessata tkun teknika u ma tkunx marbuta ma' persuna naturali identifikata jew li tista' tiġi identifikata, allura l-operaturi ta' sistemi ddeċentriati, l-operaturi tal-miters intelligenti u l-kumpaniji li joffru servizzi tal-enerġija jkunu jistgħu jużawha mingħajr ma jkollhom bżonn jistaqsu lill-utenti tal-grilji għall-kunsens tagħhom minn qabel. Filwaqt li l-qafas tad-dejta Ewropew huwa xieraq u ma għandux bżonn jitwessa', jista' jkun hemm bżonn

<sup>26</sup> Il-Modernizzazzjoni tal-Istandardizzazzjoni tal-ICT fl-UE: it-Triq 'il Quddiem (COM(2009) 324).

<sup>27</sup> Ara s-sit tal-internet li ġej: <http://www.beuc.org/Content/default.asp?pageId=1120&searchString=smart%20grids>.

<sup>28</sup> Id-Direttiva 95/46/KE tal-Parlament Ewropew u tal-Kunsill tal-24 ta' Ottubru 1995 dwar il-protezzjoni ta' individwi fir-rigward tal-ipproċessar ta' data [dejta] personali u dwar il-moviment liberu ta' dik id-data [dejta], GU L 281, 23.11.1995, p. 31.

<sup>29</sup> L-Artikolu 2(a) tad-Direttiva 95/46/KE.

ta' xi addattamenti fl-oqfsa legali nazzjonali speċifiċi sabiex ikunu akkomodati xi wħud mill-funzjonalitajiet li l-grilji intelligenti mistennija jkollhom. Bl-użu wiesa' tal-grilji intelligenti, naturalment se jiżdied l-obbligu li wieħed jgħarraf lill-awtoritajiet nazzjonali għall-harsien tad-dejta dwar l-ipproċessar tad-dejta personali. Huma u jistabilixxu l-grilji intelligenti, u b'mod partikulari huma u jiddeċiedu dwar il-qsim tar-rwoli u tar-responsabbiltajiet fir-rigward tas-sjeda, tal-pussess u tal-aċċess għad-dejta, l-Istati Membri se jkollhom jiżguraw li dan isir f'konformità shiħa mal-leġizlazzjoni nazzjonali u tal-UE dwar il-harsien tad-dejta<sup>30</sup>.

It-Task Force dwar il-grilji intelligenti qablet li hemm bżonn ta' approċċ ta' "privatezza ppjanata fid-disinn stess"<sup>31</sup>. Dan l-approċċ se jiddaħħal fl-istandards li qed jiżviluppaw l-organizzazzjonijiet Ewropej tal-istandardizzazzjoni.

Fl-aħħar nett, l-iżvilupp u ż-żamma ta' netwerk sigur huma essenzjali għall-kontinwità tar-riżorsi u għas-sikurezza tal-konsumaturi. Huwa importanti li jiġu żgurati s-sigurtà u r-reżiljenza tal-infrastrutturi li jappoġġaw l-użu tal-grilji intelligenti fl-Ewropa. Għal dan il-għan, il-Kummissjoni nediet grupp magħmul minn diversi partijiet interessati sabiex ikun hemm diskussjonijiet ta' livell għoli dwar l-isfidi marbutin mas-sigurtà, inkluża iċ-ċibersigurtà, u dawk mar-reżiljenza tal-grilji intelligenti.

## **2. Azzjonijiet dwar il-privatezza tad-dejta u dwar is-sigurtà tad-dejta fil-grilji intelligenti**

- Il-Kummissjoni se timmonitorja d-dispożizzjonijiet tal-leġizlazzjoni nazzjonali settorjali li tista' tapplika f'dan il-qasam sabiex jitqiesu l-ispeċifikitajiet tal-grilji intelligenti f'dak li għandu x'jaqsam mal-harsien tad-dejta.
- L-organizzazzjonijiet Ewropej tal-istandardizzazzjoni se jiżviluppaw standards tekniċi għall-grilji intelligenti li jużaw l-approċċ ta' "privatezza ppjanata fid-disinn stess".
- Il-Kummissjoni se tkompli tiġbor flimkien il-komunitajiet tal-oqsma tal-enerġija u tal-ICT fi hdan grupp ta' esperti sabiex tivvaluta s-sigurtà tan-netwerk u tat-tagħrif u r-reżiljenza tal-grilji intelligenti, kif ukoll sabiex tappoġġa l-kooperazzjoni internazzjonali marbuta magħhom.

### **2.3. Inċentivi regolatorji għall-użu tal-grilji intelligenti**

L-ewwel nett, l-użu tal-grilji intelligenti għandu jiġi mis-suq. L-operaturi tan-netwerks huma l-benefiċjarji ewlenin tal-użu tal-grilji intelligenti u x'aktarx se jkun l-investituri ewlenin fihom. Fost il-fatturi naturali li jwasslu għall-investment hemm il-possibiltajiet li tittejjeb l-effiċjenza tan-netwerks u li jittejjeb it-thaddim tas-sistema b'mod generali permezz ta'

<sup>30</sup> Il-grupp ta' hidma dwar il-harsien tal-individwi fir-rigward tal-ipproċessar tad-dejta personali mwaqqaf skont l-Artikolu 29 (imwaqqaf skont l-Artikolu 29 tad-Direttiva 95/46/KE sabiex jagħti pariri lill-Kummissjoni) dal-hin qed jaħdem fuq opinjoni sabiex jixhet dawl fuq il-kwistjonijiet tal-harsien tad-dejta li huma rilevanti għall-grilji intelligenti u sabiex jirrakkomanda soluzzjonijiet għalihom.

<sup>31</sup> L-approċċ ta' "privatezza ppjanata fid-disinn stess" huwa approċċ li fih il-konformità mal-liġijiet dwar il-privatezza u l-harsien tad-dejta hija ddisinjata fis-sistemi għaž-żamma tat-tagħrif mill-bidu nett, u mhux tiżdied wara jew tiġi injorata, kif ta' spiss ġara fl-imghoddi. Ara d-dokument fis-sit tal-internet li ġej: <http://www.ipc.on.ca/images/Resources/7foundationalprinciples.pdf>.

mekkanizmi aħjar ta' twegiba għad-domanda<sup>32</sup> u għall-iffrankar tal-ispejjeż (it-thaddim mill-bogħod tal-miters, spejjeż inqas għoljin tal-qari tal-miters, l-evitar tal-investimenti f'impjanti għall-generazzjoni tal-enerġija li jintużaw biss fil-mument tal-gurnata fejn ikun hemm l-ikbar domanda għall-elettriku, eċċ.). Id-djar u l-kumpaniji għandu jkollhom aċċess sempliċi għat-tagħrif dwar il-konsum sabiex ikunu jistgħu jzommu l-ispejjeż tal-enerġija tagħhom f'livell baxx. Barra minn hekk, għall-fornituri tal-enerġija, għall-kumpaniji li joffru servizzi u għall-fornituri tal-ICT (jew għal għaqdiet flimkien tagħhom), l-użu ta' soluzzjonijiet tal-ICT marbutin mal-grilji intelliġenti jippermetti l-integrazzjoni fuq skala kbira ta' diversi sorsi tal-enerġija rinnovabbli fi hdan in-netwerks filwaqt li tinzamm l-affidabbiltà generali tas-sistema. Prerekwiżit għal dan huwa li t-tali soluzzjonijiet jibqgħu miftuħin, newtrali mil-lat tal-mudell tan-negozju u inkluzivi, u li jkunu jippermettu wkoll lill-imprizi ż-żgħar u ta' daqs medju jieħdu sehem bis-shiħ fihom. Fuq kollox, il-grilji intelliġenti huma fattur meħtieġ biex il-klijenti jingħataw servizzi ta' valur miżjud.

Hemm qbil wiesa' fost l-investituri dwar il-fatt li l-qafas regolatorju jrid iwassal għall-investment fil-grilji intelliġenti. Id-Direttiva dwar l-elettriku u d-Direttiva dwar is-servizzi tal-enerġija jagħtu lill-Istati Membri tahlita ta' obbligi u ta' inċentivi sabiex jistabbilixxu qafas bħal dan. L-inċentivi regolatorji għandhom jinkuraġġixxu lil operatur tan-netwerk jaqla' d-dhul tiegħu b'modi li ma jkunux marbutin ma' iktar bejgħ, iżda li jkunu msejsa fuq il-gwadann mill-effiċjenza u fuq il-bżonn għal inqas investimenti f'impjanti għall-generazzjoni tal-enerġija li jintużaw biss fil-mument tal-gurnata fejn ikun hemm l-ikbar domanda għall-elettriku. Dan ifisser li l-inċentivi regolatorji għandhom jinkuraġġixxu lill-operatur jimxi minn mudell tan-negozju "msejjes fuq il-volum" għal wieħed imsejjes fuq il-kwalità u l-effiċjenza. L-Artikolu 10(1) tad-Direttiva dwar is-servizzi tal-enerġija jobbliga lill-Istati Membri jneħhu t-tali inċentivi msejsin fuq il-volum. Jekk l-evalwazzjoni tal-implimentazzjoni tad-Direttiva turi li din id-dispożizzjoni mhix biżżejjed jew li mhix adegwata, il-Kummissjoni se tqis jekk għandhiex temendaha fir-reviżjoni li jmiss tad-Direttiva jew jekk għandhiex tikkumplimentaha b'Kodiċi tan-netwerk dwar it-tariffi, li għandu jiġi abbozzat bħala parti mit-Tielet Pakkett.

L-Anness I.2 tad-Direttiva dwar l-elettriku jitlob lill-Istati Membri jistabbilixxu, sa mhux aktar tard mit-3 ta' Settembru 2012, pjan ta' implimentazzjoni u skeda taż-żmien biex jiddaħhlu s-sistemi tal-kejl intelliġenti bil-miter. Minhabba l-korrelazzjoni bejn il-grilji intelliġenti u l-miters intelliġenti, it-tali pjanijiet ta' implimentazzjoni se jkunu jeħtieġu wkoll li jiġu żviluppanti l-grilji intelliġenti, u għalhekk għandhom jindirizzaw l-inċentivi regolatorji meħtieġa għall-implimentazzjoni ta' dawn il-grilji. Il-Kummissjoni Ewropea se timmonitorja b'mod attiv il-progress tal-Istati Membri u se tipprovi linji gwida dwar l-indikaturi ewlenin tal-prestazzjoni sa tmiem l-2011. Jekk matul l-2012 ma jkunx qed isir biżżejjed progress, il-Kummissjoni se tqis il-possibbiltà li jiddaħhlu regoli iktar stretti għall-implimentazzjoni tal-grilji intelliġenti.

Waqt li jkunu qed jitfasslu l-iskemi nazzjonali tal-inċentivi, huwa importanti li jiġi żgurat li dawn ma jkunux ivarjaw tant li jkun diffiċli li wieħed jagħmel negozju u jikkoopera lil hinn mill-fruntieri nazzjonali. Għall-istess raġunijiet, l-introduzzjoni tal-grilji intelliġenti fl-Istati Membri wkoll għandha ssir bl-istess pass. Differenzi kbar bejn l-infrastrutturi nazzjonali tal-enerġija ma jhallux lin-negozji u lill-konsumaturi jieħdu l-benefiċċji kollha tal-grilji

<sup>32</sup> Il-mekkanizmi ta' twegiba għad-domanda jimmaniġġjaw il-konsum tal-klijenti bi twegiba għall-kundizzjonijiet tal-provvista, pereżempju billi jwasslu lill-utenti aħharin biex jużaw inqas elettriku fi żmien meta jkun hemm prezzijiet għoljin tas-suq bl-ingrossa jew meta tkun mhedda l-affidabbiltà tas-sistema.

intelligenti. Il-proċeduri għall-permessi biex wiehed jibni u jimmodernizza l-grilji tal-enerġija għandhom ikunu ssimplifikati u mtejbin kemm jista' jkun, u għandhom jiġu indirizzati l-ostakli regolatorji u r-reżistenzi reġjonali. F'dan il-kuntest, il-pjanijiet ta' għaxar snin għall-iżvilupp tan-netwerk fl-UE kollha<sup>33</sup>, kif ukoll l-inizjattivi reġjonali<sup>34</sup>, jista' jkollhom rwol ewlieni.

### **3. Azzjonijiet sabiex il-qafas regolatorju eżistenti jiġi adattat għall-grilji intelligenti**

- Il-Kummissjoni se tiżviluppa inċentivi regolatorji għall-użu tal-grilji intelligenti, pereżempju fl-applikazzjoni u fir-reviżjoni tad-Direttiva dwar is-servizzi tal-enerġija u/jew permezz tal-iżvilupp ta' kodiċi tan-netwerk jew ta' att ta' implimentazzjoni dwar it-tariffi.
- Il-Kummissjoni se tistabbilixxi linji gwida sabiex tiddefinixxi metodologija għall-pjanijiet ta' implimentazzjoni tal-miters intelligenti tal-Istati Membri, kif ukoll għall-analiżi (li jistgħu jagħmlu) tal-ispejjeż tagħhom meta mqabbla mal-qligħ.
- Minbarra l-miri għall-miters intelligenti fit-Tielet Pakkett, il-Kummissjoni se titlob lill-Istati Membri jipproduċu pjanijiet ta' azzjoni b'miri għall-implimentazzjoni tal-grilji intelligenti.
- Permezz tar-rwol tagħha fl-inizjattivi reġjonali u tal-involviment tagħha fin-Netwerk Ewropew għall-Operaturi tas-Sistema ta' Trażmissjoni tal-Elettriku, il-Kummissjoni se tinkuraġġixxi u tippromwovi azzjoni kkoordinata sabiex jibdeu jintużaw il-grilji intelligenti fil-livell Ewropew u f'dak reġjonali.

### **2.4. Il-grilji intelligenti f'suq tal-bejgħ bl-imnut li jkun kompetittiv fl-interess tal-konsumaturi**

Id-Direttiva dwar l-elettriku titlob lill-Istati Membri joħolqu swieq tal-bejgħ bl-imnut li jkunu trasparenti u li jkunu jaħdmu tajjeb (l-Artikolu 41) u jiffacilitaw l-aċċess għall-kumpaniji li jkun għadhom kemm daħlu fis-suq, fosthom il-kumpaniji li joffru servizzi tal-enerġija u l-fornituri tat-teknoloġiji tal-informazzjoni u tal-komunikazzjoni, li jistgħu jagħtu servizzi lill-konsumaturi li jippermettulhom jibdlu l-aġir tagħhom b'mod li jibbenefikaw minn din il-bidla. Barra minn hekk, l-obbligi tal-Istati Membri li ġejjin mid-Direttiva tal-Elettriku biex jiffacilitaw il-bdil minn fornitur għall-ieħor fi żmien iqsar kif ukoll biex jiżguraw li l-konsumaturi jkollhom aċċess għat-tagħrif dwar il-konsum u dwar il-kontijiet iwasslu għall-użu tal-grilji intelligenti. It-traspożizzjoni tajba tagħhom fil-leġiżlazzjoni nazzjonali se tiġi mmonitorjata sewwa. Jista' jkun importanti wkoll li wiehed jippromwovi l-kummenti diretti lill-konsumaturi billi jintużaw, pereżempju, l-wiri fid-djar stess jew mezzi oħrajn. Ir-reviżjoni li jmiss tad-Direttiva dwar is-servizzi tal-enerġija għandha l-għan li tiffacilita dejjem iktar l-iżvilupp ta' suq għas-servizzi tal-enerġija, fost l-oħrajn permezz ta' appoġġ għall-kejl avanzat bil-miter.

L-iżvilupp tal-grilji intelligenti f'suq tal-bejgħ bl-imnut li jkun kompetittiv għandu jinkuraġġixxi lill-konsumaturi jibdlu l-imġiba tagħhom, isiru iktar attivi u jadattaw irwiehhom

<sup>33</sup> Ara l-Artikolu 22 tad-Direttiva 2009/72/KE u l-Artikolu 6 tar-Regolament (KE) Nru 714/2009.

<sup>34</sup> <http://eur-lex.europa.eu/LexUriServ/LexUriServ.do?uri=COM:2010:0721:FIN:MT:PDF>.

għal xejriet godda tal-konsum tal-enerġija li jkunu “intelligenti”. Din huwa prerekwizit kruċjali biex il-bidla lejn il-mudell tan-negozju msejjes fuq l-effiċjenza deskritt hawn fuq issir b’suċċess. It-twegiba għad-domanda tinsab fil-qalba tal-mudell il-ġdid. Din teħtieġ interazzjoni (kważi dak il-ħin stess) bejn il-kumpaniji tas-servizzi u l-ġestjoni tal-enerġija tal-konsumaturi u użu ħafna usa’ ta’ prezzijiet tal-elettriku li huma ddifferenzjati skont il-ħin sabiex ikun żgurat li l-konsumaturi jkollhom inċentiv ġenwin biex jadattaw ix-xejriet tal-konsum tagħhom.

Bl-introduzzjoni tat-teknoloġija tal-grilji intelligenti, l-operaturi ta’ sistemi ddeċentri se jiksbu aċċess għal tagħrif iddettaljat dwar ix-xejriet tal-konsum tal-konsumaturi, li jistgħu jagħtuhom vantaġġ kompetittiv konsiderevoli meta mqabbla ma’ parteċipanti oħrajn fis-suq huma u joffru servizzi lill-konsumaturi li jkunu adattati għall-bżonnijiet speċifiċi tagħhom. Il-qafas regolatorju jrid jiżgura li dawn ir-riskji jiġu indirizzati kif xieraq. Jekk it-traspożizzjoni tat-Tielet Pakkett u l-iżvilupp ta’ standards tekniċi ma jindirizzawx biżżejjed din il-kwistjoni, il-Kummissjoni se tqis il-possibbiltà li tieħu aktar azzjoni leġiżlattiva.

#### **4. Azzjonijiet li jiżguraw servizzi tal-grilji intelligenti għall-konsumaturi li jkunu kompetittivi**

- Permezz tar-reviżjoni tad-Direttiva dwar is-servizzi tal-enerġija, il-Kummissjoni se tintroduċi rekwiżiti minimi għall-format li bih it-tagħrif irid jingħata lill-konsumaturi u għall-kontenut ta’ dak it-tagħrif u rekwiżiti minimi għall-aċċess għas-servizzi tat-tagħrif u għall-ġestjoni tad-domanda (perezempju l-kontroll tal-konsum fid-djar stess).
- Il-Kummissjoni se timmonitorja l-implimentazzjoni tar-rekwiżiti tat-Tielet Pakkett li huma meħtieġa sabiex jinholq suq tal-bejgħ bl-imnut li jkun trasparenti u kompetittiv għall-iżvilupp ta’ servizzi (bħall-ipprezzar skont il-ħin tal-użu u t-twegiba għad-domanda) li jkunu msejsa fuq il-grilji intelligenti u fuq il-kejl bil-miter. Jekk ir-rekwiżiti ma jiġux implimentati jew jekk dawn ma jkunux effettivi, il-Kummissjoni tista’ tieħu iktar azzjoni, possibbilment waqt ir-reviżjoni tagħha tad-Direttiva dwar is-servizzi tal-enerġija.

#### **2.5. Appoġġ kontinwu għall-innovazzjoni u l-applikazzjoni ta’ malajr tagħha**

Il-Kummissjoni nediet diversi inizjattivi għall-immodernizzar tan-netwerks tal-enerġija. Dawn fasslu l-kunċett tal-grilji intelligenti, stabbilixxew il-ħtieġa għar-riċerka u l-iżvilupp tat-teknoloġija u wasslu għal proġetti pilota żgħar sabiex jiġu vverifikati u jintwerew it-thaddim u l-benefiċċji tal-grilji intelligenti. F’dawn l-aħħar għaxar snin, intefqu madwar EUR 300 miljun fuq dawn il-proġetti, iffinanzjati l-iktar permezz tal-programmi ta’ qafas numri 5, 6 u 7<sup>35</sup>. F’Mejju tal-2005, il-Kummissjoni nediet il-Pjattaforma Ewropea tat-teknoloġija għall-grilji intelligenti<sup>36</sup> bil-għan li jinholqu kunċett kongunt tal-UE tal-grilji intelligenti u agenda tar-riċerka għalihom<sup>37</sup>. Hemm bżonn ta’ sforz kontinwu fir-riċerka u l-iżvilupp biex nimxu lejn teknoloġija tan-netwerk tal-elettriku li tkun avvanzata u l-Pjattaforma mistennija tikkontribwixxi għal din l-agenda. F’Ġunju li għadda, giet stabbilita l-

<sup>35</sup> <http://www.smartgrids.eu/?q=node/162>, <http://intra.info.cec.eu.int/> jew <http://cordis.europa.eu/fp7/energy/>.

<sup>36</sup> Il-Pjattaforma Ewropea tat-teknoloġija għan-netwerks tal-ġejjieni, <http://www.smartgrids.eu/>.

<sup>37</sup> Ara d-dokument fis-sit tal-internet li ġej: [http://ec.europa.eu/research/energy/pdf/smartgrids\\_en.pdf](http://ec.europa.eu/research/energy/pdf/smartgrids_en.pdf).

inizjattiva Ewropea dwar il-grilji tal-elettriku taht il-Pjan SET sabiex jithaffef l-użu tat-teknoloġiji tal-grilji intelligenti fil-kuntest tal-miri għall-2020. Hija tiffoka l-iktar fuq l-innovazzjoni fil-livell tas-sistema u se tiċċara l-integrazzjoni tat-teknoloġija u l-każijiet tan-negożju permezz tal-wiri fuq skala kbira u permezz ta' proġetti tar-riċerka u l-iżvilupp dwar il-grilji intelligenti. Għandha l-għan ukoll li tevita l-isforzi doppji permezz ta' approċċ għall-qsim tal-għarfien li jkopri medda wiesgħa ta' affarijiet. F'Mejju tal-2010, l-inizjattiva Ewropea dwar il-grilji tal-elettriku adottat pjan ta' implimentazzjoni ddettaljat, li stabbilixxa l-prijoritajiet għall-2010 sal-2018 u li wera li kien hemm bżonn madwar EUR 2 biljun bhala fondi<sup>38</sup>. Il-pjan jidentifika l-htieġa għal immodernizzar kbir tan-netwerks, b'mod partikulari fil-livell tat-tqassim, u l-htieġa għal kollaborazzjoni mill-qrib bejn l-operaturi tat-tqassim u tat-trażmissjoni sabiex ikun żgurat it-twassil tal-elettriku minn tarf s'iehor. Jikkumplimenta 'l dan ix-xogħol huwa l-investment meħtieġ fir-riċerka u l-iżvilupp ta' komponenti, sistemi u servizzi godda tat-teknoloġiji tal-informazzjoni u tal-komunikazzjoni, li huwa appoġġat minn sħubijiet bejn il-pubbliku u l-privat<sup>39</sup>.

Fl-istess waqt li qed isseħħ din l-inizjattiva mmexxija mill-industrija, ttieħdet azzjoni fil-livelli lokali u reġjonali fil-forma tal-inizjattiva tal-Patt tas-Sindki<sup>40</sup> u tal-inizjattiva li jmiss tal-Pjan SET imsejha "Bliet u komunitajiet intelligenti"<sup>41</sup>. L-inizjattiva Ewropea dwar il-grilji tal-elettriku se tqiegħed ir-riżultati tagħha dwar il-grilji intelligenti għad-dispożizzjoni tal-inizjattiva msejha "Bliet u komunitajiet intelligenti", li se tiffoka fuq l-integrazzjoni ta' diversi tipi ta' enerġija u użi tagħha (għall-elettriku, l-gass, it-tiħin u t-trasport) sabiex tizdied kemm jista' jkun l-effiċjenza fl-użu tal-enerġija.

Dawn l-inizjattivi tal-UE huma mistennija jhaffu l-użu tal-grilji intelligenti fl-Ewropa, billi jibdew minn livell baxx. S'issa l-appoġġ għall-użu fil-livell tal-gvernijiet kien limitat, ukoll meta dan jitqabbel ma' bnadi oħra tad-dinja. Il-Pjan SET jikkumplimenta l-azzjonijiet tar-riċerka b'azzjonijiet immirati lejn l-użu, f'konformità sħiħa mal-istrateġija tal-enerġija għall-2020. Issa l-proġetti u l-investimenti għandhom jimmiraw għall-wiri u l-validazzjoni "fir-realtà", u għandhom isolvu kwistjonijiet tal-integrazzjoni tas-sistema u juru l-mudelli tan-negożju. Huma għandhom juru wkoll kif il-konsumaturi jistgħu jibbenefikaw l-iktar mill-introduzzjoni ta' dawn is-sistemi. L-inizjattiva Ewropea dwar il-grilji tal-elettriku u dik imsejha "Bliet u komunitajiet intelligenti" huma pass 'il quddiem fid-direzzjoni t-tajba.

Il-Pakkett dwar l-infrastruttura tal-enerġija jidentifika l-introduzzjoni tat-teknoloġiji tal-grilji intelligenti bhala prijorità tal-infrastruttura Ewropea li għandha bżonn tingħata attenzjoni partikulari<sup>42</sup>. Huwa jiddeskrivi l-kaxxa tal-ghodda meħtieġa għall-ippjanar u l-provvista tal-infrastruttura tal-enerġija, fosthom permezz ta' strument għal appoġġ finanzjarju mill-UE sabiex jingiebu fondi mis-settur pubbliku u minn dak privat. Il-Kummissjoni se teżamina wkoll l-użu li jista' jkun hemm ta' strumenti oħrajn ta' finanzjament tal-UE, fosthom tal-Fondi Strutturali, sabiex jingħataw soluzzjonijiet speċifiċi li jkunu jinkludu kemm appoġġ

<sup>38</sup> Ara d-dokument fis-sit tal-internet li ġej:

[http://www.smartgrids.eu/documents/EEGI/EEGI\\_Implementation\\_plan\\_May%202010.pdf](http://www.smartgrids.eu/documents/EEGI/EEGI_Implementation_plan_May%202010.pdf).

<sup>39</sup> Perezempju, fl-2011-13, il-Kummissjoni se tkun qed tappoġġa sitt sħubijiet bejn il-pubbliku u l-privat fil-qasam tat-teknoloġiji tal-informazzjoni u tal-komunikazzjoni fil-qafas tal-programm ta' qafas numru 7 b'finanzjament totali ta' EUR 1 biljun u billi għabet madwar EUR 2 biljun mis-settur privat.

<sup>40</sup> Ara s-sit tal-internet li ġej: [http://www.eumayors.eu/home\\_mt.htm](http://www.eumayors.eu/home_mt.htm).

<sup>41</sup> Ara d-dokument fis-sit tal-internet li ġej: [http://ec.europa.eu/energy/technology/set\\_plan/doc/2009\\_comm\\_investing\\_development\\_low\\_carbon\\_technologies\\_roadmap.pdf](http://ec.europa.eu/energy/technology/set_plan/doc/2009_comm_investing_development_low_carbon_technologies_roadmap.pdf).

<sup>42</sup> Ara, perezempju, it-Taqsima 5.4.2 tal-Komunikazzjoni bin-numru ta' referenza COM(2010) 677 finali, li kienet adottata fis-17 ta' Novembru 2010.

għall-ghotjiet u l-ghajjnuna li tista' tithallas lura<sup>43</sup>, bhas-self u l-garanziji, kif ukoll appoġġ għal azzjonijiet u teknoloġiji innovattivi.

**5. Azzjonijiet sabiex ikun hemm appoġġ għall-innovazzjoni u l-applikazzjoni ta' malajr**

- Matul l-2011, il-Kummissjoni se tippromwovi inizjattivi ġodda oħrajn għall-wiri fuq skala kbira għall-implimentazzjoni ta' malajr tal-grilji intelligenti, filwaqt li tqis il-ħtiġijiet identifikati fil-kuntest tal-inizjattiva Ewropea dwar il-grilji tal-elettriku. Dawn se jinkludu modi u mezzi ġodda kif jista' jingiebu il-finanzjament, f'konformità mal-Pakkett dwar l-infrastruttura tal-enerġija u kif mitlub mill-Kunsill Ewropew tal-4 ta' Frar 2011.
- Fl-2011, il-Kummissjoni se tniedi wkoll l-inizjattiva msejha "Bliet u komunitajiet intelligenti".

**3. IL-PASS LI JMISS**

Il-Kummissjoni beħsiebha tippromwovi uzu usa' u iktar imħaffef tal-grilji intelligenti fl-Ewropa permezz tal-azzjonijiet imsemmija hawn fuq. Matul l-2011 il-Kummissjoni beħsiebha tiżviluppa inizjattivi xierqa bbażati fuq il-fehmiet tal-istituzzjonijiet u l-partijiet interessati dwar din il-Komunikazzjoni. Dawn l-inizjattivi se jindirizzaw l-aspetti regolatorji identifikati f'din il-Komunikazzjoni, b'mod partikulari fil-kuntest tat-Tielet Pakkett dwar is-suq intern tal-enerġija, ir-reviżjoni li se ssir dalwaqt tad-Direttiva dwar is-servizzi tal-enerġija, il-Pakkett dwar l-infrastruttura tal-enerġija u l-allinjament tal-prijoritajiet tal-politika tal-enerġija fi programmi differenti tal-finanzjament tal-UE.

---

<sup>43</sup> Pereżempju, fi hdan il-qafas tal-Politika ta' koeżjoni attwali, il-fondi għall-iżvilupp tal-ibliet (stabbiliti skont l-inizjattiva msejha "JESSICA") qed jagħtu għajjnuna li tista' tithallas lura għall-iżvilupp sostenibbli tal-infrastruttura tal-ibliet. Ara s-sit tal-internet li ġej:  
[http://ec.europa.eu/regional\\_policy/funds/2007/jjj/jessica\\_en.htm](http://ec.europa.eu/regional_policy/funds/2007/jjj/jessica_en.htm).